

Xroon tsji'i chujni Judío nichja ngigua hebreo

**Ndo Dio binchegunda
Xe'en ixin nichjee chujni**

1 ¹Are usee Ndo Dio nichjee ni xrachrje'an ná, ko binchegunda ni bagayee juajnee ndo ixin jejee nichjee ndo ni xrachrje'an ná, ko tsjé nthi'a binche'e ndo ji'i. ²Aro jai, ngain ncha'on te'i, Ndo Dio binchegunda Xe'en ixin nichjaa ná ja'an ná. Ko Ndo Dio binchekininxin Xe'en ndo kain thi jii ko je'e xan binchechjian xan kain thi jii. ³Ko je'e xan tjaago xan thi jié juachaxin ndo, ko je'e xan xraje'o xan inchin Ndo Dio, ko kain thi jii, xrajii ixin jañaá rinao xan. Ko are juexin binthatjañaá ná xan kain thi jian'a juintho'o ná, je'e xan sabige'e xan ngain rajianxiin Ndo Dio nthi'a ngajni.

**Xe'en Ndo Dio chunda xan icha
jié juachaxin ke kain ángel**

⁴Xe'en Ndo Dio bige'e xan icha renthe ke kain ángel, ko thi di'in xan icha renthe ke inchin di'in kain ángel.

⁵Ixin Ndo Dio xru'in ncha'on ndachro ndo ngain ni naa ángel ja'in:

Ja'a thi Xan'na;
jai rukjan na Ndudaa.

Ko kai ndachro'a ngain ángel:
Ja'an sari'i inchin Ndudee
je'e,

ko je'e rukjan inchin Xan'na.

⁶Ko are Ndo Dio rua'an thi nakuaxinxon Xe'en nthi'i ngata'a nunthe, je'e ndachro:

Kainxin ángel sinchesaye'e
xan.

⁷Ko kai ndachro ndo ixin angeel ndo:

Ja'an nchao nthakjamanga
kain ángel inchin chrintho,
ko kain ángel nche'e xrana
nchao nthakjamanga
inchin neje xru'i.

⁸Aro ixin Xe'en ndo ja'in ndachro ndo:

Ja'a ndua Dio ko juachaxian
xru'in ncha'on tsjexin;
ko thi juachaxin chunda,
thetu'an inchin jikininxin.

⁹Ja'a thjue'e thi jian, ko ningaku'en kain thi jian'a;
mexinxin Ndo Dioa
kuinchia'a ndo ja'a,
ko ja'a binthanchaon ndo ko
icha rucha'a ke kain chujni
nthi'i ngain nunthe.

- ¹⁰Ko kai ndachro ndo:
 Ja'a, jaan ndua Dio, ko
 are nakuexinxion be'e
 kain, Suixin binchechjian
 nunthe,
 ko binchechjian ngajni
 kunixin raa.
- ¹¹Nunthe ko ngajni ndatsjexin,
 aro ja'a sari'i kainxin
 ncha'on.
 Ko nunthe ko ngajni
 ndatsunthaxii inchin
 luntho.
- ¹²Ko ja'a tsjado'o nunthe ko
 ngajni inchin naa luntho,
 ko tsentuxi'in nunthe inchin
 naa chujni dasingixin
 lunthue.
 Aro ja'a maski satho ncha'on,
 thjexin'a,
 ko xru'in ncha'on se'en.
- ¹³Ko Ndo Dio xru'in ncha'on
 ndachro ndo ngain naa angeel
 ndo:
 Ja'a dari'i ngain rajianxinna
 ko ja'an sinthagacha ja'a
 ngain kain thi ningaku'an.
- ¹⁴Ixin kain ángel je'o naa
 espíritu nche'e xree Ndo Dio, ko
 rua'an ndo ixin tsjengijna kain
 chujni, ni rukjan inaa chujni
 narua.
- Sayaku'en ni thi ukjan
 ni inaa chujni narua**
- 2** ¹Mexinxin ja'an ná
 icha rugunda tsinxin
 ná ko rutsje'e ná jian ngain
 juajna ukui'in ná ixin jaña
 sachrjende'a ná thi nthi'á jian.
²Thi juajna Ndo Dio kuetu'en

ángel ixin bajon ngain ni
 xrachrje'an ná are sa'o, juajna
 mee suji kjui juajna. Ko thi
 chujni binche'a inchin kuetu'an
 juajna mee, gue'en ná jié inchin
 bikininxin. ³Mexinxin ja'an ná,
 ¿kexreen satsinge'e ná jie, ja
 dithikaon'a ná juajna nthakjan
 ná inaa chujni narua? Ixin Nchaa
 ná Jesús thi sa'o bindachro thi
 jian juajna nthakjan ná inaa
 chujni narua, kuthejan ni kui'in
 ngain Jesús, ni mee kjuaaago
 ná ixin jaan, ndua. ⁴Ko Ndo
 Dio xrakjuaaago ixin juajna ji'i,
 jaan, ndua ixin tsjé thi xrana'a
 dikunxin ni binche'e ndo, ko
 binchexingame'e ndo ni ni'i ko
 icha thi bakisenxin chujni. Ko
 kai ruaan ná ndo Espíritu Santo,
 thi chjaa ná jejee juachaxin
 inchin je'e ndo juinao ndo.

**Jesucristo thi nthakjan
 ná inaa chujni narua**

⁵Ndo Dio, xru'in ángel
 binchegayée ndo juachaxin ixin
 tsetu'an ngain thi nunthe tsii, thi
 nunthe ja'an ná tenichja ná. ⁶Ko
 inchin chro ngain Xruen Ndo Dio:
 ¿Ke'e renthe chujni, ixin
 Suixin dixraxaon ixin je'e
 ná?
 O, ¿unda Suixin anto ta
 juachjaon ixin chujni
 ngata'a nunthe nthi'i?
⁷Ko tsjé'a ncha'on, Suixin
 chje'e icha tsjé'a juachaxin
 ke kain ángel,
 aro kuthimejan chje'e jié
 juachaxin ko binchesaye'e,

ko chje'e juachaxin
thetu'en kain thi Suixin
binchechjian.

⁸ Ko Suixin chje'e juachaxin
tsetu'en kain.

Ja Ndo Dio bajon juachaxin
tsetu'an kain, mee ruchro ixin
xru'in kensen rundachro ixin
sithikaon'a ngain. Aro maski
jamee, xradikon ni ixin kain thi
binchechjian ndo, xradithikaon'a
ngain. ⁹Aro ja'an ná chunxin
ná Jesús, thi kanxion ncha'on
tsjé'a juachaxin binchegayee Ndo
Dio ke kain ángel. Ko Ndo Dio
ixin anto thjuaa ná ndo bajon
ndo Jesús be'en ixin kainxin ná.
Ko jai chjee ndo jíe juachaxin
ko binchesaye'e ndo ixin tangi
bathu'e ko be'en.

¹⁰Kainxin thi juinchechjian Ndo
Dio jii ixin jaña juinao ndo; ko
je'e ndo rinao ndo ixin kainxin ni
ukjan chujnii ndo sinthe na nthi'a,
thi hetu'an ndo. Ko ixin nchao
ruku'en jii, Ndo Dio binchegato
Xe'en ndo tangi ko be'en xan, ko
jaña kjuaguxin xan ixin anto
jian xan ko nchao kjuengijna ná
xan kjan ná inaa chujni narua.

¹¹Ixin kain ná xro kjan ná chujni
jian, ko thi binthakjan ná chujni
jian, nakua Ndudaa ná chunda ná.
Mexinxin Jesucristo, Xe'en Ndo
Dio, tusue'a xan ndachro xan ixin
ja'an ná xan choo xan. ¹²Inchin
ndachro ngain Xruen Ndo Dio:

Ja'an runichja ixin Suixin
ngain xan chian,
ko rutsjetha'a ngayee ni
xrathe ngain ni'ngo.

¹³Ko kai ndachro ngain Xruen
Ndo Dio:

Ja'an ruchunthia ngain ndo.
Ko kai ndachro:

Ja'an ri'i nthi'i, ngain kain
chjan ke Ndo Dio chjana.

¹⁴Ko chjan te'i, chujni chunda
nthao ko jni. Mexinxin Jesús kai
kjui chujni chunda nthao ko jni,
ko jaña be'en ixin binchexanthé
juachaxiin thi duen chujni, ko
mee nchiijin. ¹⁵Ko jaña Jesús
bantsje'e juaxraon kain chujni
anto xraon ixin ndase'en na, ko
ixin dido'o anseen na juaxraon
ixin se'en na, te na inchin ni
nchexree juaxraon ixin kainxin
ncha'on xraon na ko jaña
techon na. ¹⁶Ko ndua Jesús jui'a
ixin bikjengijna kain ángel,
je'e juu ixin bikjengijna kain ni
chujnii Abraham. ¹⁷Mexinxin
Jesús kjan inchin kain xan choo,
ko jaña je'e bige'e thi daana
hetu'en icha xi daana, ko je'e
thiakunue'e chujni ko nchao
ruchunthia ná ngain je'e, ko
je'e nche'e xree Ndo Dio. Ko
are je'e be'en, kjuenga 'na ko
bindatjaña ná kain thi jian'a
bintho'o ná. ¹⁸Ko ixin je'e tangi
ku'en ko bita'a ixin runche'e thi
jian'a ngain nunthe jii, mexinxin
jai Jesús thjengijna kain chujni
dita'a sinche'e thi jian'a.

Jesús icha renthe ke Moisés

3 ¹Mexinxin, ja'a ra xro
choo ná ixin dithikaon
ra Jesucristo, ja'a ra xro ukjan
ra jian chujni ko kjan ra

chujni rajnee ndo, ðdithikaon ra jian ngain Jesús! ixin je'e thi rua'an Ndo Dio ko je'e thi daana thetu'en icha xi daana. Ko ixin chunthia ná ngain je'e, mexinxin ja'an ná tjaago ná ixin je'e. ²Ko Jesús bithikaon kain thi kuetu'en Ndo Dio, mexinxin Ndo Dio chjee xra ji'i. Kai jaña Moisés bithikaon binche'e xree ndo are kjuengijna chujni rajnee ndo. ³Aro Jesús jikininxin icha tsusaye'e ke Moisés, jaña inchin thi xii nchechjian naa nchia icha tusaye'e ke nchia binchechjian xa. ⁴Kain nchia chunda naa thi nchechjian nchia, aro Ndo Dio binchechjian kain thi jii. ⁵Moisés kujui jian ni nchexree Ndo Dio are kjuengijna chujni rajnee ndo. Ko ji'i ku'en ixin nchao runichjaxin ndo ixin thi ku'en ngain ncha'on te'i. ⁶Aro Cristo, Xe'en Ndo Dio, chunda xan juachaxin thetu'en xan chujni rajnee Ndo Dio. Ko ja'an ná rajna mee, ja duthikaon ná ko sachrjende'a ná nthiee ndo ko ruchaa ná ixin techu'en ná thi jian sayée ná ngain Ndo Dio.

Tangi tu'en chujni chunthia'a

⁷Mexinxin inchin ndachro Espíritu Santo ngain Xruen Ndo Dio:

Ja thi'in ra jai thi ndachro Ndo Dio,

⁸nchecha'a ansean ra, inchin binche'e chujni judío ixin bithikaon'a na thi kuetu'an Ndo Dio.

Ko je'e na anto kjuexin na ngain Ndo Dio are bakji na ngain thi nunthe xru'in jii.

⁹Mexinxin Ndo Dio ndachro ndo:

Nthi'a thi nunthe xru'in be'e, ni ndo dachri'a ra xrachrjen anto kjuexin na ixin ke'e runtha'a maski bikon na kain thi ja'an bintha'a thi yaakan nano.

¹⁰Mexinxin ja'an kuña'o ngain chujni mee, ko ndachrjan: “Kain ncha'on nche'e ra thi jian'a jii ngain ansean ra ko dachrjenda ra,

ko rinao'a ra datsuan ra thi nthi'a kjuagu'a ra.”

¹¹Mexinxin ja'an kuña'o ngain na ko ndachrjan: “Ja'a ra chro'a sixi'in ra thi ja'an ndathjo ra ixin runchejuga'a ra.”

¹²Ja'a ra xro choo ná, rugunda ixin xru'in ra xro xraxaon ra jian'a ngain ansean ra o rundachro ra dithikaon'a ra ngain Ndo Dio, ko mee santsjendaxin ra ngain nthiee Ndo Dio, ndo jichon. ¹³Jai ke te ná ngain ncha'on te'i nchao tsjengijna choo ná ixin jaña xru'in kensen sinchecha anseen ngain Ndo Dio ko sithikaunxin thi ndua'a ko sinche'e thi jian'a. ¹⁴Are nakuexinxion ná chunthia ná ngain Jesucristo, ja'an ná kjan ná chujnii; ko ja tsinthue'a ná thi chunthia ná je'e, ja'an ná rukjan ná chujnii je'e kainxin ncha'on.

15 Mexinxin ndachro ngain
Xruen Ndo Dio:
Jā thi'in ra jai thi ndachro
Ndo Dio,
nchecha'a ra ansean ra inchin
binche'e chujni bithikaon'a
thi thetu'an Ndo Dio.

16 ¿Ko kexe'e chujni kui'in thi
ndachro Ndo Dio ko bithikaon'a
nā? Chujni mee kjui thi ni
bantsjexin Moisés nunthe'e
Egipto. 17Ko Ndo Dio, ¿kensen
kuñau'e ndo ngain thi yaakan
nano mee? ¿A je'a ngain ni
binche'e jian'a, thi chujni benxin
ngaga'a jna thi xru'in jii? 18 ¿Ko
ngain kexe'e nā ndachro ndo
ngathe anseen ndo ixin rugixin'a
nā ngain thi nunthe ndachro ndo
ixin runchejuga'a nā? Ni mee
kjui ni bithikaon'a thi thetu'an
Ndo Dio. 19Ko ndua ni te'i chro'a
bixi'in nā ixin bithikaon'a nā
Ndo Dio.

4 1Rugunda saku'en ná,
juachaxin chunda ná
ixin suxi'in ná sinthujuga'a ná
ngain thi ndachro Ndo Dio, ko
jié juachjaon se'e jā chrujan ra
chro'a sxi'i'in ra thi ndachro ndo.
2Ixin ja'an ná kai kui'in ná thi
jian juajna, inchin ni judío kui'in
nā. Aro je'e nā bincherenthe'a nā
thi kui'in nā ixin bithikaon'a nā
thi kui'in nā. 3Aro ja'an ná xro
ubuthikaon ná thi jian juajna,
ja'an ná thi tsjin ná sinthujuga'a
ná ngain Ndo Dio, aro thi chujni
bithikaon'a ndo, ku'en nā inchin
ndachro Ndo Dio ngain Xruen
ndo:

Mexinxin ja'an kuña'o ngain
nā ko ndachrjan ngathe
ansenna,
je'e nā sixin'a nā thi
ndachrjan ixin sinchejuga'a
nā ngajin.

Ko ji'i ruchro, thi binchejuga'a
Ndo Dio are jue'e xree ndo ixin
binchechjian ndo nunthe. 4Ko
ngaa Xruen Ndo Dio nichja ixin
thi ncha'on yatuxin ko ndachro:
Ndo Dio binchejuga'a ndo
ngain ncha'on yatuxin, are
juexin binche'e ndo kain
xra.

5Ko kjan ndachro ngain Xruen
ndo ja'in:

Sixin'a nā thi ndachrjan ixin
sinchejuga'a nā ngajin.

6Ko chujni sa'o kui'in thi jian
juajna bixin'a nā thi runchejuga'a
nā ixin bithikaon'a nā. Aro
xraditjaan ixin xrjii chujni
sxi'i'in thi ndachro Ndo Dio
ixin sinchejuga'a nā. 7Mexinxin
bake'e ndo inaa ncha'on, ko
binchegi'in ncha'on mee “Jai”.
Ixin batho tsjé nano, kuthimejan
Ndo Dio binchenichja David
inchin jitaxin ngain Xruen Ndo:

Jā tethi'in ra jai thi ndachro
Ndo Dio,
nchecha'a ra ansean ra.

8Jā Josué nchao rugajon ngain
chujni Israel juachaxin ixin
runchejuga'a nā are biji nā
nunthe'e Canaán, Ndo Dio
irukjan'a rugajon ndo inaa
ncha'on. 9Mexinxin jai, ni
chujnii Ndo Dio xra techu'en
nā thi ncha'on sinchejuga'a nā

ngain ndo. ¹⁰Ixin thi chujni nchejuga'a ngain Ndo Dio, chujni mee nchejuga'a ixin kain xree, jañaan inchin binchejuga'a Ndo Dio are juexin binche'e xree ndo. ¹¹Mexinxin, ja'an ná rugunda rutsje'e ná kexreen sintho'o ná ixin tsji ná sinthujuga'a ná ngain Ndo Dio, ko sintho'a ná inchin binche'e kain chujni bithikaon'a thi kuetu'an ndo.

¹²Ixin thi nichja Ndo Dio, jichon ko chunda juachaxin. Ko juajna mee icha yao ke kain chia taade ko yao chia no lumuenxin chia ko no tse'e chia. Ko jañaan juajnee ndo dathudo'o ngain anseen ni ko ngain espritue ni ko ngain juaxraxuen ni. Ko nchegatsuan ni thi jian ko thi jian'a xraxaon ni ko thi tunu'e anseen ni.

¹³Kain thi binchechjian Ndo Dio chro'a seme'e ndo ixin kain thi binchechjian ndo jii ngathexin kon ndo, ko ngathexin kon ndo ja'an ná rundachro ná kain thi bintho'o ná.

Jesús daana icha renthe

¹⁴Jesús, thi Xe'en Ndo Dio, mee thi danaa ná icha renthe, ko je'e bige'e thi thjen Ndo Dio. Mexinxin, ja'an ná icha rugunda suthikaon ná ngain xan. ¹⁵Ixin thi daana icha renthe chunda ná nchao thiakunuaa ná are ntho'o ná thi jian'a ixin juinthayaa ná nchiijin, ixin je'e kai batho thi tangi ixin bita'a runche'e thi jian'a kai, aro je'e xru'in ncha'on

binche'e thi jian'a. ¹⁶Mexinxin tsunchie'en ná thi thjen Ndo Dio ko ruxraon'a ná ixin je'e ndo anto thjuaa ná ndo, ko je'e ndo tsiakunuaa ná ndo ko tsjengijna ná ndo are tangi tedatho ná.

5 ¹Ndo Dio thinchie'e kain xi daana thetu'en icha xi daana ngayee kain chujni, ko xi daana thinchie'e ndo, xi mee nichjaxin chujni ngathexin kon ndo, ko daana mee dake'e thi kuxiigo duen xa ko nchendusén xa ngain ndo ixin sitjañe'e chujni thi jian'a binche'e ná. ²Ko xi daana te'i kai tangi tunu'e xa dithikaon xa Ndo Dio ixin kai dita'a xa sinche'e xa thi jian'a inchin kain chujni, mexinxin je'e xa thiakunue'e xa chujni chunxin'a Ndo Dio ko ngain thi chujni nche'e thi jian'a. ³Ko ixin thi jian'a dita'a xi daana te'i, mexinxin je'e xa nchendusén xa kuxiigo duen xa ngain Ndo Dio ixin sitjañe'e thi jian'a binche'e xa, ko jañaan nchendusén xa ngain Ndo Dio kuxiigo ixin sitjañe'e ni rajna thi jian'a nche'e ná.

⁴Xru'in chujni je'o rundachro ixin nchao rukjan xi daana thetu'en kain xi daana; je'o Ndo Dio thi nchegayee chujni mee juachaxin ji'i, inchin ku'en ngain Aarón thi sa'o kjuí daana. ⁵Ko jañaan ku'en ngain Cristo kai; je'e bin'a daana thetu'en kain xi daana ixin je'o binao, ixin Ndo Dio ndachro ngain je'e:

Ja'a thi Xan'na;

jai ja'an kjan na Ndudaa.

⁶Ko kai ndachro ngain Xruen ndo:

Ja'a kainxin ncha'on daana,
jañaan inchin kjui
Melquisedec.

⁷Are Cristo be'e nthi'i ngata'a nunthe, je'e anto tsjanga ko binchetse'en ñao Ndo Dio, thi nchao rukanchrjanda'a ixin ruge'en. Ko Ndo Dio kui'in kain thi ndachro Cristo ixin Cristo jie juasaaya bechunda ngain ndo ko bagithikaon ngain ndo. ⁸Ko maski je'e kjui Xe'en Ndo Dio, ko ixin tangi ku'en, je'e kuangi bithikaon ngain ndo. ⁹Ko are ujue'e binche'e kain thi bitu'en, jañaan je'e unchao binthakjan ná kain ná xro dithikaon ná ngain je'e inaa chujni narua ko xru'in ncha'on tsjexin. ¹⁰Ko Ndo Dio binche'gi'in Jesucristo thi daana thetu'en kain xi daana, jañaan inchin kjui Melquisedec.

**Tsii ncha'on are sita'a na
thi jian'a ixin iruchunthia'a
na ngain Cristo**

¹¹Ja'an ná xrachunda ná tsjé thi rundathjo ra, aro atho tangi sinthakinxin ra ixin ja'a ra anto cha thinxin ra. ¹²Ja'a ra usee bithikaon ra, ko jai ja'a ra urunchekue'en ra icha chujni ixin Cristo. Aro ja'a ra xrarugunda'a ra tsjagu'a ra na thi icha tangi'a ixin Ndo Dio. Ko xra tjaago ra ixin suji'a ra ngain thi dithikaon ra, xraa naa xan letsjuchjan ixin xrarugunda

si'i xan tsjin ixin chro'a ne xan ndaxra. ¹³Ko kain chujni te inchin xan letsjuchjan tai, ji'i ruchro ixin je'e na xra thinxin'a na thi jian. ¹⁴Aro thi jine ndaxra, mee chujni yeye, ko unu'e thinchie'e na kexe'e thi jian ko kexe'e thi jian'a ixin juaxraxauen na ukuangi kuinchie'e.

6 ¹Mexinxin irugunda'a tsangi ná thi ukuangi ná are bithikaon ná Cristo, icha jian tsangi ná icha ixin juajnee Ndo Dio ixin rukjan ná inchin chujni yeye. Ko irugunda'a rukjan tsangi ná thi ukuangi ná, inchin kexreen tsinthu'e ni thi jian'a ixin tsji'a ni ngathe xru'i danga'a, o kexreen ruchunthia ni ngain Ndo Dio, ²o unda digithe ni, ko ixin unda thiin raa ni ngata'a jaa inaa chujni dithikaon Jesucristo, o ixin kexreen ruxechon kain chujni ndade'en ko ixin kexreen Ndo Dio sinche'e jie ngain chujni are tsjexin nunthe. ³Ko ji'i sintho'o ná, ja Ndo Dio sajón ndo juachaxin.

⁴Ko chujni ubayée thi jian juajnee Ndo Dio ko uchunxin na thi jian dajón Ndo Dio, ko ujii Espíritu Santo ngain na, ⁵ko ukunu'e na thi jian juajnee Ndo Dio, ko uchunda na juachaxiin Espíritu Santo, thi ruxraago ngain nunthe tsii; ⁶ko ja ndadikinthu'e na kain ji'i, anto tangi rukjan na sithikaon na inaa. Ixin je'e na xraa kjan teganito na Xe'en Ndo Dio ngain ntha cruz ko tjanua na

Xe'en ndo ngathexin kon kain chujni. ⁷Ko chujni inchin naa jngi chrjuin dido'o tjao are anto thii chrin. Ko chrjuin duan thi kuenga na ngain jngi, ko ja'in nchanchaon Ndo Dio thi kuenga jngi. ⁸Aro ja jngi mee dajon je'o kancha'a ko icha ka xru'in xree, nunthe mee xru'in renthe nunthe. Ko Ndo Dio rundachro ndo ixin nunthe mee jikininxin ruche nunthe.

Thi ndachro Cristo ixin ruchjaa ná, mee thi nthasuji ná

⁹Ja'a ra xro choo ná xro anto thjua'a ra, maski ja'an ná ndachrjan ná jaña, ja'an ná jian nuna ná ixin ja'a ra je'a inchin chujni thinthu'e thi bachunthia na ngain Cristo, ko ja'a ra sayé'e ra kain thi jian thixin ngain Ndo Dio ixin kjan ra inaa chujni narua. ¹⁰Ixin Ndo Dio nche'e ndo inchin jikininxin, ko rutjañe'a ndo thi jian binche'e ra ixin kjuaago ra thi anto thjue'e ra ndo ko kjuengijna ra ko xra tethjengijna ra chujni dithikaon Jesucristo. ¹¹Aro ja'an ná anto rina'o ná ixin xra suji nche'e ra inchin tenche'e ra jai, ixin jaña Ndo Dio nchao ruchjaa ra thi ja'a ra techu'en ra. ¹²Kjan'a ra xraa chujni se'e, icha jian nche'e ra xraa chujni jian chunthia ngain Cristo ko chu'en na sayé'e na thi ndachro Ndo Dio ixin sajón ndo.

¹³Are Ndo Dio ndachro ndo thi runche'e ndo ngain Abraham, nichjaxin'a ndo juachaxiin

inaa chujni, ixin xru'in inaa thi renthe ke je'e ndo. ¹⁴Ko ndachro ndo ngain Abraham: "Jaan, ndua ja'an anto sinthanchaon ja'a ko anto sinthatjsé chujnia."

¹⁵Abraham kuixi'in chu'en, ko jaña je'e bayéé thi ndachro Ndo Dio ixin ruchjee. ¹⁶Are chujni ndachro na thi sinche'e na, ndachro na kunixin juachaxiin inaa thi icha renthe ke je'e na; ko are jaña nichja na, yaa thjexinxin kain thi ndachro na.

¹⁷Mexinxin Ndo Dio kjuaago ndo ixin, jaan, ndua sajón ndo thi ndachro ndo, mexinxin nichja ndo kunixin juachaxiin ndo ixin tsentuxin'a ndo thi ndachro ndo. ¹⁸Ko jaña thi ndachro Ndo Dio ixin runche'e ndo ko thi juachaxin ndachro ndo ixin runchexin ndo, ji'i yoo thi chro'a situxin, mexinxin chro'a sinthayaa ná ndo. Ko tsusuji ná ko ruchaa ná, ixin je'e ndo tsjengijna ná ndo, ja'an ná xro techu'en ná ko chunthia ná ixin sayéé ná thi undachro ndo.

¹⁹Ko thi chunthia ná mee thi nthasuji ná ko nchekunu'e jian thi ndagechon ná, inchin thi chia detsiangi jinda ixin thenchrúa ntha barko. Jaña ja'an ná kai thenchrúa ná jian ngain Ndo Dio nthi'a tuenxin cortinee ni'ngo nthi'a ngajni. ²⁰Nthi'a thi bixi'in Jesús ixin banthjee nthi'a thi suxinxin ná ja'an ná. Ko jaña Jesús bige'e kainxin ncha'on thi daana thetu'an kain xi daana, jaña inchin kjui Melquisedec.

**Jesús daana inchin
Melquisedec**

7 ¹Melquisedec kjui rey ngain rajna Salem ko kjui danee Ndo Dio, ndo thjen ngajni. Ko daana ji'i bachrje ixin bayée Abraham are kjanxin Abraham thi kjui ixin baketuka'o kain xi rey, ko daana binchenaon Abraham. ²Ko Abraham bajon ngain Melquisedec naa thexin thi je'e bacha ngain thi kueto. Melquisedec ruchro sa'o "rey ke nche'e thi jian"; ko kai nchegi'in na rey rajna Salem, ko ji'i ruchro, "rey ke nchekunu'e chrjuin anseen chujni." ³Ko xru'in nu'e ni ixin kensen kjui ndudee ko jannee Melquisedec, ko nue'a ni ixin kensen kjui ni xrachrje'en. Kai nue'a ni kesa kunkji'i ko kesa be'en. Mexinxin Melquisedec bikininxin inchin Xe'en Ndo Dio ixin je'e xan daana xan kainxin ncha'on.

⁴Jai xraxaon ra kexreen renthexin kjui Melquisedec, ixin Abraham, thi kjui ndo dachri xrachrje'en kain chujni Israel, bajon ndo ngain Melquisedec naa thi thexin bantsje'e ndo kain rey kuetuka'o ndo. ⁵Ja'a ra nu'a ra ixin ley bayée Moisés ndachro ixin je'o ni sachrjeninxin ndo Leví nchao kjan na daana. Ko ley mee kai chjee daana juachaxin ixin sanchie'e chujni Israel naa thi thexin je'e na chunda na, maski je'e na ko xi daana, xraje'o chujni Abraham.

⁶Aro Melquisedec maski je'e bachrjeninxin'a ni Leví, aro je'e bayée thi thexin bacha Abraham. Ko kai Melquisedec binchenaon Abraham, thi Ndo Dio ndache ixin runchenaon. ⁷Ko kain chujni nu'e ixin thi chujni nchenaon inaa chujni, chujni mee icha renthe ke thi tunchaon. ⁸Ni levita dayée na thi thexin dajon chujni ko je'e na kai de'en na xraa kexe'o chujni. Aro Melquisedec, thi bayée thi thexin bajon Abraham, jichon. ⁹Ko kai nchao rundachro ni ixin Leví ko kain daana bachrjeninxin je'e ko dayée na thi thexin, kai bajon na thi thexin bechunda na ngain Melquisedec, ko ji'i ku'en are Abraham, thi bachrjeninxin je'e na kjuenga 'na thi thexin bechunda ngain Melquisedec. ¹⁰Ixin are mee ube'e ni rugachrjeninxin Abraham ko xraa ubagakao na ngain nthau'e, maski xra tunkji'a na are Melquisedec bigetanxin Abraham ngatja nthi'a.

¹¹Kain chujni Israel bayée na ley ixin ni chujni Leví, ko kain daana mee bachrjeninxin Aarón, thi kjui sa'o daana. Aro ley bakjaago daana ngain chujni, ley mee xru'in juachaxin bechunda ixin runchejian chujni ngathexin kon Ndo Dio. Ko ja ley mee runchejian chujni irugunda'a rukii inaa daana inchin Melquisedec; ko je'a inaa daana inchin Aarón. ¹²Ixin ja dituxin daana, kai ley rugunda

situxin. ¹³Ko thi inaa daana, mee Nchaa ná, Jesucristo. Ko je'e bachrjeninxin'a ni Leví, ko nua ná ixin bachrjeninxin ni Judá ko xru'in ncha'on ni Judá kjui daana. ¹⁴Ko anto jian nu'e ni ixin Jesucristo bachrjeninxin ni Judá, ko Moisés xru'in ncha'on bajin ixin ni te'i rukji daana are je'e nichja ixin kain ni daana.

¹⁵Ko ja'in icha jian tsinxin ná ja daana narua ji'i tsununxin inchin Melquisedec. ¹⁶Ixin Jesús kjui daana aro je'a inchin kuetu'an ley ixin ley ndachro je'o ni bachrjeninxin Leví nchao rukjan na daana. Ko ji'i ruchro ixin Jesús kjui daana aro ixin je'e chunda juachaxin, ko xru'in ncha'on se'en. ¹⁷Ko Ndo Dio ndachro ja'in ixin Jesús:

Ja'a naa daana kainxin ncha'on,
ko ja'a daana xraje'o inchin Melquisedec.

¹⁸Mexinxin thi ley bayée chujni are sa'o irenthe'a jai, ixin chro'a kjuengijna chujni ko xru'in renthe ley mee. ¹⁹Ko ji'i ruchro ixin ley bayée Moisés chro'a nchejian chujni. Ko jai utakuinthu'e ná ley ko uchunthia ná ngain Jesucristo; mexinxin ja'an ná nchao tunchie'en ná ngain Ndo Dio.

²⁰Ko Ndo Dio ndachro ndo ixin ji'i ruku'en, ko mee ixin Jesucristo, thi daana jai. ²¹Ixin chujni icha kjan na daana aro Ndo Dio xru'in ndachro ndo. Ko are Jesucristo bi'in daana, Ndo

Dio nichja ndo, inchin jitaxin ngain Xruen ndo:

Ndo Dio ndachro ndo ixin tsentuxin'a ndo thi je'e ndo ndachro ndo:
“Ja'a naa daana kainxin ncha'on,
ko ja'a daana xraje'o inchin Melquisedec.”

²²Mexinxin Jesús ndachro ixin jaan ndua thi ukjuauthexin ndo, ko mee icha jian ke thi kjuauthexin ndo sa'o. ²³Are sa'o tsjé chujni binthe na daana ixin xru'in daana be'e ke rugechon kainxin ncha'on. ²⁴Aro ixin Jesús xru'in ncha'on se'en, mexinxin je'e xru'in ncha'on tsinthu'e xree. ²⁵Mexinxin Jesús nchao thjengijna kain chujni tunchie'en ngain Ndo Dio ixin kjan na inaa chujni narua ke xru'in ncha'on tsjexin, ixin je'e jichon ko sechon kainxin ncha'on ko nchetse'en nao Ndo Dio ixin je'e na.

²⁶Ko Jesucristo, thi daana icha renthe, rugundaa ná ja'an ná. Ixin Jesús jian ngathexin kon Ndo Dio ixin xru'in jian'a binche'e. Je'e bachrjende'e chujni nche'e jian'a, ko sakuajiin ko sabige'e ngain thi icha renthe nthi'a ngajni. ²⁷Jesús je'a inchin daana te'a ixin bantheguen na kuxiigo ixin banchendusén na ngain Ndo Dio kain ncha'on. Sa'o banthenche'e na ji'i ixin bagitjañenxin na kain thi jian'a banche'e na; kuthimejan baguen na icha kuxiigo ixin

bagitjañenxin thi jian'a banche'e icha chujni. Aro Jesús irugunda'a sinche'e jamee ixin je'e xrajon be'en nakua nthi'a ixin bitjañenxin kain thi jian'a nche'e kain chujni ko mee tunchrje'en kainxin ncha'on. ²⁸Ley bayée Moisés banchegi'in daana, daana icha renthe, thi xii banche'e tsjé jian'a ngathexin kon Ndo Dio. Are ujuexin be'e ley, kuthejan Ndo Dio ndachro ngathe anseen ndo ixin ruchjaa ná ndo xi daana icha renthe, ko mee Xe'en ndo, xan xru'in jian'a binche'e.

**Jesús thi nichjaxin
ná ngain Ndo Dio**

8 ¹Thi icha renthe ja'an ná tendachrjan ná, mee ji'i: Thi daana icha renthe chunda ná, je'e jii ngain rajianxin Ndo Dio nthi'a ngajni. ²Ko Jesucristo jinche'e inchin daana ngain thi nduaxin ningue Ndo Dio nthi'a ngajni; ko Ndo Dio, Nchaa ná, thi binchechjian ni'ngo mee ko je'a chujni. ³Ko kain daana icha renthe, thinchie'e nā ixin je'e sake'e thi nchendusén chujni ko sake'e nthau'e kuxiigo ngain thi tjugaxin nā nthao ixin jaña nchesaye'e nā Ndo Dio. Ko mexinxin rugunda ixin Jesucristo chrujan sinchendusén ngain Ndo Dio. ⁴Ko ja Jesucristo xra ruge'e nthi'i ngata'a nunthe, je'e rukji'a daana ixin jai xra jii daana dake'e thi nchendusén chujni ngain Ndo Dio inchin thetu'an ley bayée Moisés. ⁵Aro

daana te'i nche'e xra ngain naa ni'ngo, ko ni'ngo ji'i je'o sauen thi ujii nthi'a ngajni. Jaña inchin xrague Moisés are urunchechjian ningue Ndo Dio, ixin je'e ndo ndachro ndo ngain Moisés: “Tsje'e jian ko nchechjian ni'ngo xraje'o inchin ja'an kjuagu'a nthi'a ngaga'a jna.” ⁶Aro Jesucristo, thi danaa ná icha renthe, je'e icha renthe xree ke kain daana nthi'i ngata'a nunthe, ixin Jesucristo thi nichjaxin ná ngain Ndo Dio ixin thi kjuauthexin ndo nandaa, ko mee icha jian ke thi kjuauthexin are sa'o. Ko thi ndachro ndo ixin ruchjaa ná ndo ngain thi kjuauthexin nandaa icha jian ke thi be'e are sa'o.

⁷Ixin ja thi kjuauthexin ndo icha sa'o nchao runchejian chujni ngathexin kon Ndo Dio, irugunda'a rukunchjian thi kjuauthexin ndo nandaa. ⁸Aro Ndo Dio bikon ixin chujni ndo binthe'a nā jian, mexinxin ndachro ndo ja'in ngain Xruen ndo:

Tsii ncha'on
are ja'an rukjan tsjauthexin
inaa thi icha jian ngain
chujni Israel, ko ngain
chujni Judá.

⁹Ko itsjauthexin'a nā inchin kjuauthexin ngain ni ndo dachri'i nā xrachrjen, are ja'an tsaa raa nā ixin bantsjexin nā nunthe'e Egipto,
aro je'e nā binche'a nā inchin ja'an kjuauthexin nā,

mexinxin ja'an takuinthua
na.

¹⁰ Thi ja'an tsjauthexin ngain
chujni Israel ngain ncha'on
tsii, ja'in ruchro:

Ja'an tsiin thi ja'an thetu'an
ngain juaxraxauen na, ko
thi ja'an thetu'an sechjian
ngain anseen na,

Kuthimejan ja'an rukjan na
Ndo Dioe na,
ko je'e na rukjan na chujni
rajnana.

¹¹ Ko irugunda'a ixin inaa
chujni sincheku'en inaa
chujni;

ko irugunda'a ixin inaa
chujni rundachro ngain
xan choo: "Datsuan ra
Ncha na",

ixin kainxin na utsunu'e na
kensen na ja'an,


ixin uruchunxin na xan
nchinnchinchjan, xan xii,
ni uyéye ko ni ujunchjan.

¹² Ko ja'an sinthatjaña na kain
thi jian'a nche'e na,
ko ixru'in ncha'on ja'an
ruxraxa'on kain thi jian'a
binche'e na. Jaña chro
Ndo Dio.

¹³ Are Ndo Dio nichja ixin thi
kjuauthexin nandaa, ji'i ruchro
ixin thi kjuauthexin ndo are
sa'o undakunthaxii. Ko thi
undakunthaxii ise'a sunda, ko
utu in ndasitjaan.

**Thi ni'ngo nthi'i ngata'a nunthe
ko thi ni'ngo nthi'a ngajni**

9 ¹ Thi kjuauthexin Ndo Dio
are sa'o bandachro ngain
chujni kexreen runchesaye'e
na Ndo Dio, aro ngain naa



*Thi ni'ngo banchegi'in na tabernáculo
(Hebreos 9:1)*

ni'ngo nthi'i ngata'a nunthe.
²Ko ni'ngo ji'i, ja'in kunchjian:
 Thi sa'o bagixi'in nã bi'in
 Lugar Santo, ko nthi'a be'e thi
 candeleero chunda yaato raa,
 ko naa nthanchaon thi beta'a
 niuthja bagajon nã ngain Ndo
 Dio. ³Ko tuenxin thi manta
 yuxin, be'e thi yuxin bagixi'in
 thi daana icha renthe ko bi'in
 Lugar Santísimo. ⁴Nthi'a be'e
 naa thi bachetaxin tsjuka
 dikunchjianxin chia oro
 ko nthi'a kai be'e naa caja
 dingaxinxin nguii ngama
 ko ngaxi'in kunixin oro. Ko
 ngaxi'in caja mee bengaa naa
 chichjan dikunchjianxin oro ko
 nthi'a beringa nchion maná,
 kai bengaa ntha kuthu'e Aarón,
 thi ntha xesan, ko kai bengaa
 thi xro jitaxin thi kjuauthexin
 ndo sa'o. ⁵Ko ngata'a caja mee
 binthe yoo ángel bi'in querubin
 ko mee ruchro ixin nthi'a thi
 thjen Ndo Dio. Ko nenechaan
 ángel te'i bakjamataon
 nguixin ngata'a caja, thi
 banchetjañenxin Ndo Dio thi
 jian'a banche'e chujni. Aro jai
 irugunda'a rundathjo ra icha thi
 baku'en.

⁶Ko are jaña'a be'e kain
 ji'i ngain ni'ngo, daana
 baginthegixi'in ncha'on ko
 ncha'on thi bi'in Lugar Santo
 ngain ni'ngo ixin banchesaye'e
 nã Ndo Dio. ⁷Aro ngain thi
 yuxin bagixi'in nã bi'in Lugar
 Santísimo, nthi'a bagixi'in
 je'o thi daana icha renthe, ko

bagixi'in nakua nthi'a ngaa nano.
 Ko are daana ji'i bagixi'in nthi'a,
 je'e bagikao jnii kuxiigo ixin
 banchendusen ngain Ndo Dio
 ixin thi jian'a binche'e je'e ko
 ixin thi jian'a binche'e ni rajna,
 thi jian'a banche'e nã aro je'e
 nã benue'a nã. ⁸Kunixin kain
 ji'i Espiritu Santo nthakinxin
 ná ixin je'a kexe'o chujni
 bechunda juachaxin bagixi'in
 thi yuxin bi'in Lugar Santísimo,
 are xra be'e ni'ngo mee ngata'a
 nunthe ji'i. ⁹Kain thi baku'en
 ji'i xraguaxin ná jai ixin thi
 banchendusen nã ko thi nthau'e
 kuxiigo bagajon nã nthi'a ixin
 banchesaye'e nã Ndo Dio, kain
 mee chro'a banchejian anseen
 chujni maski jaña'a banchesaye'e
 nã ndo. ¹⁰Ixin kain mee je'o
 kanxion ley binthechunda
 nã ixin ke'e nchao jine nã ko
 ke'e nchao di'i nã, ko kexreen
 jikininxin tsurua nthau'e nã. Ko
 kain mee juexin juachaxiin are
 Ndo Dio binchehjian ndo thi
 kjuauthexin ndo nandaa.

¹¹Aro ujuii Cristo, ko jai
 je'e thi daana icha renthe ixin
 thjengijna ná sayée ná kain
 thi jian rua'an Ndo Dio ngain
 chujnii ndo. Ko ngain ni'ngo je'e
 jinche'e xra inchin daana, ni'ngo
 mee thi icha renthe ko icha
 jian. Ko ni'ngo mee je'a chujni
 binchehjian, ko mee ruchro ixin
 ni'ngo ji'i ko'a ngain nunthe.

¹²Cristo bixi'in ngain thi Lugar
 Santísimo nthi'a ngajni aro je'a
 ixin bajon jnii kuchibatuchjan

ko jnii kuxintha, je'e bixi'in ixin je'o xrajon bajon jnii. Ko jaña je'e bixi'in nakua nthi'a ko ixru'in ncha'on rugunda sixi'in inaa, ko jaña je'e nchao kjuengijna ná ko binthakjan ná inaa chujni narua thi xru'in ncha'on tsjexin. ¹³ Jaan ndua, jnii kuxintha ko jnii kuchibatuchjan ko nchuni'i nthau'e kuxinthachjan chexin ngata'a altar, baginthjithe ngata'a chujni binche'a inchin thetu'an ley bayée Moisés. Ko mee bechunda juachaxin bancherua nthau'e chujni, aro anseen na na'i. ¹⁴ Ko ja kain mee jaña chunda juachaxin, mexinxin jnii Jesucristo chunda icha juachaxin! Ko ixin Espíritu Santo thi xru'in ncha'on ndase'en, Cristo, thi xru'in jian'a binche'e, xrajon be'en inchin naa kuleko ngain Ndo Dio. Ko jnii Jesucristo ncherua ansean ná ixin tsunua ná ixin, jaan, binthajaña ná kain thi jian'a nchetjaan chujni, ko jaña ja'an ná nchao sintho'o ná inchin rinao Ndo Dio, ndo jichon.

¹⁵ Mexinxin Jesucristo thi nichjixin ná ngain thi nandaa kjuauthexin ndo ixin sayée ná thi ndachro ndo ixin ruchjaa ná ndo. Jesucristo be'en ixin Ndo Dio binthajaña ná kain thi jian'a bantho'o ná are bagithikaon ná ngain thi sa'o kjuauthexin ndo. ¹⁶ Ixin nthi'i ngain nunthe are naa chujni thinthu'e naa xroon thi jitaxin ixin kexreen ruchjeeya

kain thi jichunda, xroon ji'i tsurenthe xron are ruxraago ixin chujni kjin xroon ji'i nduaxin undabe'en. ¹⁷ Ko xroon ji'i, xru'in renthe xron ja xra jichon thi chujni binchechjian xroon, ko turenthe thi jitaxin ngain xron are ndade'en thi binchechjian xron. ¹⁸ Mexinxin Ndo Dio are bake'e ndo thi kjuauthexin ndo sa'o bunda binthji jnii kuxiigo. ¹⁹ Ko ji'i thi ku'en: Are Moisés ndache kain chujni kain thi thetu'an ley je'e bayée, kuthimejan je'e kuaa naa chaan ntha hisopo ko kuenkjin ntha chjon jatse, ko xrangi ngain jnii kuxinthachjan ko kuchibatuchjan ko jithekjan jni jinda, ko kuinthjithe jni ngata'a thi Xroon jitaxin ley ko kai kuinthjithe jni kain chujni. ²⁰ Kuthimejan ndachro ngain na: "Ji'i thi jni dijexin thi kjuauthexin Ndo Dio ko thetu'an ndo ixin sithikaon ra." ²¹ Ko Moisés kai kuinthjithe jni nganito ni'ngo, ko nganito kain thi bagunda ngaxi'in ni'ngo. ²² Ko inchin jitaxin ngain ley, uchiao kain rukuruaxin kunixin jni ko ja xru'in jni dinthjithe, Ndo Dio chro'a nchetjaaña thi jian'a nche'e chujni.

Thi tangi betan Cristo, yaa binthajañanxin ná Ndo Dio kain thi jian'a bintho'o ná

²³ Ko kain yaa bagunde'e jnii kuxiigo ixin bakuruaxin, ko kain mee je'o naa sauen kain thi jii ngajni. Aro kain thi jii

ngajni, rugunde'e jni icha jian ko je'a jnii kuxiigo tsuruaxin. ²⁴Ixin Cristo bixin'a ngaxi'in ni'ngo banchehjian chujni, thi ni'ngo je'o naa sauen thi ndua ni'ngo, ko Cristo bixi'in ngain ni'ngo jii ngajni, ko nthi'a jai je'e jinichjaxin ná ngathexin kon Ndo Dio. ²⁵Ko thi daana judfo icha renthe bagixi'in ngaxi'in ni'ngo nano ko nano ixin bagajon jni, aro je'a jnii je'e. Aro Cristo nakua nthi'a xrajon ixin be'en. ²⁶Ja Cristo runche'e jaña, je'e ruge'en tsjé nthi'a are nakuexinxion kunchjian nunthe, aro jai, are uchiaon ndajithjexin nunthe, Cristo xraago ko xrajon be'en ngain Ndo Dio ixin kjuenga 'na kain thi jian'a nche'e chujni. Ko nakua nthi'a binche'e ji'i ko irugunda'a sinche'e inaa. ²⁷Jaña inchin kain chujni de'en na nakua nthi'a, kuthimejan Ndo Dio sinche'e jie ngain na, ²⁸jaña kai Cristo xrajon be'en nakua nthi'a ixin kjuenga 'na kain thi jian'a nche'e chujni ngain nunthe ji'i. Kuthimejan je'e ruxraago nthi'a yuxin, aro ije'a ixin sikjenga 'na thi jian'a nche'e chujni; je'e je'o tsii ixin sinchekjan inaa chujni narua kain chujni utechu'en je'e.

10 ¹Thi ley bayée Moisés kjui je'o inchin naa sauen thi chrjuin tsii aro xra xragu'a jian kexreen sinthe kain mee. Mexinxin maski chujni bakunchie'en na ngain Ndo Dio ixin tsjé kuxiigo baguen na ko

banchendusén na, aro ley ji'i chro'a banchejian anseen chujni, maski nano ko nano xraje'o bagajon na. ²Ko ja nduaxin ley ji'i nchao runchejian anseen na, kain thi bagajon na ngain Ndo Dio, irugajon'a na nanao ixin are bagajon na kain mee ixin bakuruaxin na kain thi jian'a binche'e na, je'e na ijian'a rukunue'a na ngathe anseen na ixin thi jian'a binche'e na. ³Aro thi baku'en are banchendusén na kain thi bagajon na nano ko nano, je'o banchexraxaon na kain thi jian'a binche'e na, ⁴ixin jnii kuxintha ko jnii kuchibatuchjan chro'a ruxengaxin 'na kain thi jian'a nche'e chujni.

⁵Mexinxin are Jesucristo juii ngata'a nunthe ji'i, je'e ndachro ngain Ndo Dio:

Suixin irinao'a thi nthau'e kuxiigo ko kain thi banchendusén chujni, mexinxin Suixin binchehjian nthau'na.

⁶Suixin banthaxruxian'a nthau'e kuxiigo che ngata'a xru'i ko thi nchendusén chujni ixin Suixin sinchetjañenxin na thi jian'a nche'e na.

⁷Mexinxin ja'an ndachrjan: "Nthi'i ri'i ja'an ixin sintha'a inchin Suixin rinao, jaña inchin jitaxin ngain Xruen Moisés ixin ja'an."

⁸Cristo sa'o ndachro ixin Ndo Dio binchexruxin'a kain

thi bagajon chujni, inchin kuxiigo bagajon chujni, kai binchexruxin'a nthau'e kuxiigo bakjaaga chujni ngain Ndo Dio, ixin banchetjañenxin ndo na thi jian'a nche'e na, maski ley bayée Moisés baketu'an ixin rugajon na. ⁹Kuthimejan Cristo ndachro: “Nthi'i ri'i ja'an ixin sintha'a thi Suixin rinao.” Ko ji'i ruchro ixin je'e juu ixin binthjian kain thi bagajon chujni, ko je'e bajon inaa thi icha jian. ¹⁰Ndo Dio ubinthajian ná ndo ixin Jesucristo binche'e inchin rinao Ndo Dio, ko ji'i ku'en are Jesucristo xrajon be'en ngain ndo. Ko je'e binche'e ji'i nakua nthi'a ko irugunda'a sinche'e inaa.

¹¹Kain xi daana judío banche'e xa xree xa ncha'on ko ncha'on, ko tsjé nthi'a xraje'o bagajon xa ngain Ndo Dio, maski kain mee chro'a kjuenga 'na kain thi jian'a binche'e chujni.

¹²Aro Jesucristo nakua nthi'a binchendusethi bajon ngain Ndo Dio ixin bithjañenxin chujni kain thi jian'a banche'e na ko ixru'in ncha'on rugunda sajón inaa. Kuthimejan Jesucristo sabige'e ngain rajianxiin Ndo Dio. ¹³Ko nthi'a jichu'en Jesucristo sithjaja thi ncha'on ixin Ndo Dio sinchegacha je'e ngain kain thi ningaku'en. ¹⁴Ko ixin thi nakuaxinxon nthi'a je'e xrajón be'en ngain Ndo Dio, je'e binchejian kain chujni kainxin ncha'on, ni tekininxin se'e ngain

ndo. ¹⁵Ko Espíritu Santo ndathjo ná jian kain ji'i. Sa'o ndachro:

¹⁶Ja'in se'e thi rukjan tsjauthexin inaa ngain chujni sinthe ngain ncha'on tsi:

Sakee thi thetu'an ja'an ngain anseen na,

ko thi ja'an thetu'an ndasithu'e ngain juaxraxauen na.

¹⁷Kuthimejan ndachro:

Ixru'in ncha'on ja'an ruxraxa'on kain thi jian'a je'e na nche'e na.

Jaña chro Nchaa ná.

¹⁸Mexinxin are kain thi jian'a ubitjañe'e na, irugunda'a sajón na icha ngain Ndo Dio ixin sitjañenxin na thi jian'a binche'e na.

Rugunda tsunchie'en ná ngain Ndo Dio

¹⁹Mexinxin ja'a ra xro choo ná, jai xru'in kensen rukayakuan ná ko nchao suxi'in ná ngaxi'in thi Lugar Santísimo nthi'a ngajni ixin Jesucristo ukuinthji nni ixin ja'an ná. ²⁰Are Jesucristo bajón nthau'e ixin ndabe'en, mee ruchro ixin thi manta beree ngain Lugar Santísimo xiree ixin ja'an ná nchao satho ná ko suxi'in ná thi nthi'a narua thi nthakjan ná inaa chujni narua ko xru'in ncha'on tsjexin. ²¹Ko Jesús, thi daana icha renthe, thi thjengijna ná nthi'a thi thjen Ndo Dio. ²²Mexinxin ja'an ná rugunda tsunchie'en ná ngain

Ndo Dio kunixin ansean ná jian ko tsjaago ná ixin chunthia ná jian ngain ndo. Ixin Jesucristo ubincherua ansean ná ko ja'an ná tsunua ná jian ixin ixru'in teka ná ixin kain thi jian'a bintho'o ná, ko Ndo Dio xraa ubincherua nthau'a ná mexinxin nchao tsunchie'en ná ngain ndo. ²³Ko ja'an ná sintho'o ná ixin tsinthue'a ná thi chunthia ná ngain Ndo Dio ko xru'in ncha'on sasingixin ná thi duthikaon ná ixin Ndo Dio, jaan, dajon ndo thi je'e ndo ndachro ndo. ²⁴Ko rutsje'e ná kexreen sintho'o ná ixin tsjengijna choo ná ixin ruthjue'e choo ná ko ixin sintho'o ná thi jian. ²⁵Ko tsinthue'a ná thi ruxrathe ná ixin jii chujni kuinthu'e ná thi xrathe ná ixin inchesaye'a ná Ndo Dio. Icha jian ja'an ná nthujsuji ná ná ixin ruxrathe ná, ko icha jai ixin ujitunchiaon thi ncha'on are Jesucristo tsii inaa.

²⁶Ixin ja ja'an ná xra sinoo ná sintho'o ná thi jian'a, ko ja'an ná ubatsuan ná thi ndua, ixru'in thi renthe se'e ixin sinthundusen ná ngain Ndo Dio ixin sinthatjaña ná ndo thi jian'a ntho'o ná. ²⁷Ko ja jamee sintho'o ná, je'o sithua ná ruchu'en ná thi anto suji jie suan ná ko thi xru'i jiche ixin ruchexin kain thi ningaku'en Ndo Dio. ²⁸Are chrujan chujni binche'a inchin kuetu'an ley bayée Moisés ko be'e yoo o nii chujni kjuangi ixin ndua binche'a inchin kuetu'an ley mee, chujni

mee du'en jie ko xru'in kensen thiakunu'e ko naduexon ná.

²⁹Anchee xraxaon ra, jkexreen icha suji jie su'en chujni ningaku'en ko xraxaon ixin xru'in renthe jni kuingo Xe'en Ndo Dio, ko xra chrjuin'a nichja ná ixin Espiritue Ndo Dio, thi Espíritu Santo thjue'e ná! Ko je'e jni Cristo, thi dijexin thi narua kjuauthexin ndo, ko jii thi nchao runchejian chujni te'i.

³⁰Ja'an ná nua ná ixin Nchaa ná Dio ndachro: “Ja'an thi sintha'a jie ngain chujni nche'e jian'a ko ja'an thi tsjengaa ná 'na inchin tekininxin ná.” Ko kai ndachro: “Ixin Nchaa ná Dio sinche'e jie ni chujnii.” ³¹Anto tangi tsu'en chujni setsingaa raa Ndo Dio, ndo jichon!

³²Aro xraxaon ra ixin are nakuexinxion ra bithikaon ra Jesucristo, ko are kuexi'in bingasañe'e juaxraxauan ra, are mee ja'a ra kuixi'an ra bathue'e ra thi anto tangi. ³³Are mee kanxion ra chrjuin'a ndathjo ra ná ko chrjuin'a binche'e ná ngajin ra ngathexin kon icha chujni. Ko ikanxion ra kai tangi kunu'a ra ko xrake'e ra ni betan tangi kai. ³⁴Ko kai kuiakunue'e ra chujnii Jesucristo, ni biaxi'in ngain ndu'a xiiso, ko kai are bantsja'a ra ná thi binthechunda ra, ja'a ra cha'a ra ixin unu'a ra ixin nthi'a ngajni chunda ra thi icha jian ke thi jii nthi'i ngata'a nunthe, ko thi jii nthi'a ngajni tsunchrje'en kainxin ncha'on.

³⁵Mexinxin thinthue'a ra thi chunthia ra ngain Ndo Dio ixin yaa thi tsia'o naa thi chrjuin tekinoxin ra sayé'e ra. ³⁶Ko kai rugunda tsixi'an ra ko sinthe ra suji ixin sinche'e ra inchin rinao Ndo Dio ko ixin sayé'e ra thi ndachro ndo ixin sajón ndo. ³⁷Ixin ngain Xruen Ndo Dio ndachro:

Uchiaon ko utuin,
tsii je'e thi jikininxin tsii, ko
itsunchrjen'a.

³⁸Aro thi chujni ja'an
rundachrjan ixin je'e jian,
chujni mee sechon na ixin
chunthia na na ja'an,
aro ja je'e na isithikaon'a
na na ja'an, ja'an tsuña'o
ngain na.

³⁹Aro ja'an ná je'a xraa chujni thinthu'e thi bithikaon ko sitjaan, thi icha chrjuin ixin ja'an ná thi chujni chunthia kain ncha'on ko jaña jichjian thi techunxin ná ixin kjan ná inaa chujni narua.

Thi chunthia ná ngain Ndo Dio

11 ¹Thi ndua chunthia ná ngain Ndo Dio, mee ruchro ixin jian nua ná ixin, jaan, sayée ná thi ja'an ná techu'en ná, ko teduthikaon ná jian thi techue'en ná, maski ja'an ná xra dukon'a ná. ²Ko ni ndo dachri'a ná xrachrjen kjui na jian chujni ngathexin kon Ndo Dio ixin bechunthia na ngain ndo.

³Ko ixin chunthia ná, jian nua ná ixin Ndo Dio je'o kuetu'an

ndo ko kunchjian kain nunthe. Mexinxin kain thi jai dukon ná kunchjianxin ngain naa thi chro'a dukon ná.

⁴Ko Abel, ixin je'e bechunthia ngain Ndo Dio, mexinxin je'e bajón naa thi icha jian ngain Ndo Dio ke thi bajón Caín, mexinxin Ndo Dio ndachro ixin Abel, jaan jian, ko Ndo Dio bayée thi bajón Abel. Mexinxin maski Abel undabe'en, aro ja'an ná xra tetangi ná kexreen Abel bechunthia ngain Ndo Dio.

⁵Kai Enoc, ixin je'e bechunthia ngain Ndo Dio, je'e ben'a; jaña sabikao Ndo Dio nthi'a ngajni, ko chujni ibithja'a na Enoc. Aro ngain Xruen Ndo Dio ndachro ixin icha sa'o ke Ndo Dio sarujukao Enoc nthi'a ngajni, Ndo Dio binchexruxi'in kain thi binche'e Enoc. ⁶Ko Ndo Dio chro'a ruchee ndo ngain chujni, ja chunthia'a na ngain ndo, ixin ja tsunchie'en ni ngain Ndo Dio, rugunda sithikaon ni ixin ndua jii Ndo Dio, ko ixin nchenchaon ndo kain chujni thjee ndo.

⁷Kai Noé bechunthia ngain Ndo Dio. Mexinxin are Ndo Dio binchenu'e Noé ixin rugiku'en thi xrana'a dikunxin chujni, Noé, jaan, bithikaon thi ndachro ndo ko binchechjian arca ixin ni ndu'a rugenxin'a na jinda. Ko ixin Noé bechunthia ngain Ndo Dio, kjuuago ixin kain chujni bagithikaon'a Ndo Dio, jian'a na ngathexin kon ndo. Ko Noé bayée thi jian dajón Ndo Dio ixin chunthia ngain ndo.

⁸Kai Abraham bechunthia ngain Ndo Dio, mexinxin are Ndo Dio nichjee, je'e bithikaon ko bachrje sakjui ngain thi nunthe binchekininxin ndo. Ko je'e bachrxjin thi nunthe be'e ko sakjui, aro benue'a thinoo sajithji. ⁹Ko Abraham ixin bechunthia ngain Ndo Dio, je'e be'e ngain naa nunthe binchekininxin Ndo Dio ixin rugayee, aro je'e be'e ngain nunthe xraa thi je'a nunthe'e. Mexinxin je'e be'e ngain nchia ndasinchjan, ko kai jañaá Isaac ko Jacob, thi kai bikininxin na rugayee na thi ndachro Ndo Dio ixin rugajon ndo. ¹⁰Ko jañaá bachunthia Abraham ixin rukji ngain thi rajna xru'in ncha'on thjexin, thi rajna ndachro Ndo Dio kexreen kunchjian ko be'e rajna.

¹¹Kai Sara, nchri chri'i Abraham, naa nchrii thi chro'a banchekunkji'i nchra chjan. Aro ixin chunthia nchra ngain Ndo Dio, mexinxin maski unachrichjan nchra, Ndo Dio binchegayee nchra juachaxin ixin runchekunkji'i nchra naa chjan maski ujunchjan na, ko je'e nchra chunthia nchra ngain Ndo Dio, ixin jaan, runche'e ndo thi ndachro ndo. ¹²Mexinxin Abraham maski uchiao juui ncha'on ixin ruge'en, aro xra bechunda naa xe'en, ko xan mee kutsjéxin chujnii Abraham, jañaá inchin tsjéxin kunutse jii ngajni ko inchin nchiise jii ngande'e ndachaon, thi chro'a thekin ni.

¹³Kain chujni mee ndabinthege'en na ko baye'a na kain thi ndachro Ndo Dio ixin rugajon ndo ngain na. Aro ixin je'e na bechunthia na ngain ndo, je'e na anto chee na ixin kjín bikunxin na ko bithikaon na ixin yaa rugiku'en. Ko mexinxin je'o na ndachro na ixin te na xraa chujni je'a nunthe'e, ko xraa ni kjín thixin te na ixin je'o datho na ngain nunthe ji'i. ¹⁴Ko are jañaá nichja na, yaa ruchro ixin je'e na xra tethjee na inaa nunthe thi suan nunthe'e na. ¹⁵Ixin ja xra ruxraxaon na thi nunthe juixin na, je'e na nchao rukjan na nthi'a inaa. ¹⁶Aro je'e na binao na inaa nunthe icha jian, ko mee thi nunthe jii nthi'a ngajni. Mexinxin Ndo Dio tusue'a di'in Dioe na, ko ubinchechjian ndo naa rajna nthi'a ngajni thi sinthe na.

¹⁷Ko Abraham bayée thi ndachro Ndo Dio rugajon ndo, kuthimejan are Ndo Dio binchegato tangi Abraham a jaan rugithikaon, ko je'e juia'o thi nakuaxinxon xe'en, xan bi'in Isaac, ko naruguenxon xan ixin runchendusén xan ngain Ndo Dio. Ko Abraham, jaan, rugajon thi nakuaxinxon xe'en, ¹⁸maski Ndo Dio undachro ndo: "Ngain xa'an Isaac sachrjeninxin ko tsutsjéxin chujnia." ¹⁹Ko Abraham jañaá binche'e ixin jian bechunxin ixin Ndo Dio bechunda ndo juachaxin runchexechon ndo chujni

ndade'en. Ko ixin Abraham chunthia, je'e jaan kjan bayée xe'en inaa, ko mee xraa kjanxin xan ngayee ni undadige'en.

²⁰Kai Isaac, ixin bechunthia ngain Ndo Dio, mexinxin je'e ndachro ngain kayui xe'en, xan di'in Jacob ko xan di'in Esaú ixin Ndo Dio runchenchaon xan.

²¹Kai Jacob, ixin bechunthia ngain Ndo Dio, mexinxin are uchiao ndaruge'en, je'e ndachro ixin Ndo Dio runchenchaon kayui xe'en José. Ko Jacob bingathjenxin ntha kuthu'e ko binchesaye'e Ndo Dio. ²²Kai José bechunthia ngain Ndo Dio, ko are uchiao ndaruge'en, José ndachro ixin kain chujni Israel rugachrxexin nā nunthe'e Egipto, ko kai kuetu'an ixin are rugachrxexin nā nthi'a sarugikao nā ntha lurue.

²³Kai ni ndu'a Moisés bechunthia nā ngain Ndo Dio, mexinxin are kunkji'i Moisés, je'e nā kuema nā Moisés nii kunithjao ixin bikon nā ixin Moisés naa xan xichjan chrjuin jii, ko xraon'a nā maski rey ni Egipto kuetu'an ixin kain xan letsjuchjan xan xii xe'en ni Israel naruguenxon nā xan. ²⁴Kai Moisés bechunthia ngain Ndo Dio, mexinxin are je'e kjan naa chujni jié, je'e chro'a bi'in xe'en nchrichje'e xi rey Faraón. ²⁵Ko je'e kuinchie'e betan tangi inchin kain chujnii Ndo Dio, ko binao'a rugayee thi jian'a thiaku'en chujni ngain nunthe ji'i ixin je'e

benu'e ixin thi thiaku'en nā se'a tunchrje'en. ²⁶Moisés kunu'e ixin icha renthe ixin rugetan tangi inchin thi tangi rugetan Cristo, ke rugechunda kain thi jii ngain nunthe Egipto, ixin je'e benu'e jian ixin Ndo Dio sajón ndo thi icha jian. ²⁷Kai Moisés ixin bechunthia ngain Ndo Dio, mexinxin sakjuixin nunthe'e Egipto, ko xraon'a maski anto guñao xi rey ixin Moisés icha bagithikaon ngain Ndo Dio inchin jā urugikon ndo, ndo xra xru'in chujni dikón.

²⁸Ko kai ixin Moisés bechunthia ngain Ndo Dio, je'e kuetu'en kain chujni Israel binchechjian nā kiai di'in pascua. Ko kuetu'en nā ixin rukinga nā jnii kuleko ngaree nchiandu'a nā ixin are rukii thi ángel naruguenxion kain thi sa'o kunkji'i, ángel mee xru'in runche'e ngain xe'en ni Israel. ²⁹Kai ixin chujni Israel bechunthia nā ngain Ndo Dio, mexinxin je'e nā batho nā ndachaon di'in Ndachaon Jatse inchin jā rukji nā ngata'a nche xema. Ko are xi soldadue ni Egipto binao rugatho xa jaña kai, kain xa ndakju'en xa jinda.

³⁰Ko kai ixin bechunthia nā ngain Ndo Dio, mexinxin are ni israel ngariandajin nā yaato ncha'on ngain rajna Jericó, thjariue rajna ji'i betsinga thjario'o. ³¹Rahab, thi nchrii banhekji nthau'e ngain tsjé xii, nchri ji'i ixin chunthia nchra

ngain Ndo Dio ben'a nchra are binthege'en kain chujni Jericó bagithikaon'a Ndo Dio ixin jian bayée nchra ni Israel are bitsaaya nā rajna Jericó.

³² ¿Ko ke'e icha nchao rundachrjan ja'an? Jā rundathjo ra icha ixin Gedeón, ixin Barac, ixin Sansón, ixin Jefté, ixin David, ixin Samuel ko ixin kain profetee Ndo Dio, rugundana icha tsjé ncha'on. ³³ Kain ni te'i ixin chunthia nā ngain Ndo Dio, mexinxin kanxion nā bacha nā tsjé nunthe, ko ikanxion nā kuetu'an nā jian ngain chujnii nā, ko Ndo Dio kjuengijna nā inchin je'e ndo undachro ndo. Ko ikanxion nā, Ndo Dio kjuengijna nā ixin kuleon juine'a ba nā.

³⁴ Ko ikanxion nā, are bintthjin nā ngakjan xru'i suji, xru'in ku'en nā. Ko ikanxion nā, are uchiao rugenxin nā chiataade, Ndo Dio kjuengijna nā. Ko chujni suji'a binthe kusuji nā, ko are kueto nā bacha nā ngain kain xi soldadue ni baningaku'en. ³⁵ Ko binthe nchrii maski ndabe'en xe'en nchra, aro Ndo Dio binchexechon xan ko kjan binthe xan ngain nchra inaa.

Ko ikanxion chujni bechrúa ko bagikaon nā suji, ko thi bakjaaya bandache nā ixin ixru'in ruku'en nā jā irugithikaon'a nā ngain Ndo Dio, aro je'e nā chro'a nā, ixin je'e nā icha binao nā ixin Ndo Dio runchexechon nā.

³⁶ Ko ikanxion chujni betan nā tangi ixin bakjanua nā nā ko

bikaon nā kunixin nthaa ko chia bechriaxin nā ko biaxi'in nā ngain ndu'a xiiso. ³⁷ Ko ikanxion nā naguexon nā nā kunixin xro, ikanxion nā kunchrijindunga nā nā ixin jaña ruxraon nā ko rukinthu'e nā Ndo Dio, ikanxion nā benxin nā kunixin chia taade; ko ikanxion nā bagema nā ko banthengaa nā je'o ruee kuleko ko kuthentso, ko bechunda'a nā thi bane nā, ko anto baka nā juachjaon, ko chujni chrjuin'a banchekao nā nā. ³⁸ Ko nunthe ji'i jikininxin'a ruginthe chujni jian te'i. Ko bakjikua nā ngaga'a nthaa, ngaga'a jna, ko binthe nā thi jichrjangide'e jna ko ngado'o nunthe. ³⁹ Ndo Dio maski bikon kain chujni te'i ixin, jaan, ndua jian bagithikaon nā ngain ndo, aro xra bikon'a nā thi ndachro ndo ixin rugayee nā ⁴⁰ ixin Ndo Dio xra bajon'a juachaxin ruku'en ji'i, ixin xraxaon ndo ixin ja'an ná, ixin je'e ndo ndachro ndo ixin nakua nthi'a rukujian ná ja'an ná kunixin je'e nā nthi'a ngathexin kon ndo.

Rugunda rutsje'e ná jian thi binche'e Jesucristo

12 ¹ Kainxin chujni bithikaon are sa'o, kjuagua ná nā kexreen chunthia ni ko jai tatetsjaa ná nā, mexinxin jai ja'an ná rugunda tsinthu'e ná kain thi xru'in xree ko kain thi jian'a dita'a ná ixin sintho'o ná. Ko jaña tsixian ná sintho'o ná xree Jesucristo,

thi xra uchunda ná. ²Ja'an ná rugundaa ná rutsje'e ná jian ngain Jesucristo ixin je'e thi tjagua ná chunthia ná, ko je'e thi thjengijna ná chunthia ná kain ncha'on ngain Ndo Dio. Jesús betan tangi nganito ntha cruz, ko je'e kusue'a batho jié juasuaxin are be'en nganito ntha cruz, ixin je'e ubenu'e ixin are rukjexin thi tangi, je'e chrjuin rukunu'e ixin sabige'e ngain rajianxiin thi thjen Ndo Dio.

³Mexinxin ja'a ra xraxaon ra jian thi ku'en ko binche'e Jesús, ixin je'e anto tangi ku'en are be'e ngayee chujni banche'e thi jian'a ko baningaku'en nã. Mexinxin ja'a ra tunchrjen'a ra ko thinthue'a ra nthiee Jesucristo.

⁴Ixin maski ja'a ra tangi tedathu'e ra ngain thi jian'a, aro xra xru'in ra xro nthaxengi ra nã jni ixin tethixi'an ra ngain thi jian'a. ⁵Aro ja'a ra xraa undatjaña'a ra thi ndathjo ra Ndo Dio ixin ja'a ra inchin xe'en ndo, ko ndachro ndo:

Ja'a xan'na, ningakuen'a Ndo Dio are nthagatho ndo tangi ixin itsanchrjanda'a ndo icha ngain thi jian'a, ko darichin'a are jinthasatha'a ndo.

⁶Ixin Nchaa ná tanchrjanda'a ni naa chujni thjue'e ixin sinche'e nã thi jian'a, ko nchegatho tangi kain chujni dayée inchin xe'en ndo.

⁷Thixi'an ra thi tangi nthagatho ra Ndo Dio, ixin ji'i nche'e ndo

ngajin ra ixin ja'a ra xe'en ndo. ¿Ko ke'e chjan rugintja'a ndudee xan are nche'e xan thi jian'a?

⁸Aro ja Ndo Dio sinthagathu'a ra tangi inchin thi tangi nchegatho kain xe'en ndo, yaa ruchro ixin je'a xe'en ndo. ⁹Kai are ja'an ná nchinnchin bunthe ná, ndudaa ná, ndo nthi'i ngata'a nunthe, bagintja ná ndo ko ja'an ná banthusaye'e ná ndo.

Ko, ¿unda suthikaon'a ná icha jian Ndudaa ná thjen ngajni, ko jaña'a rukjan ná inaa chujni narua? ¹⁰Are sa'o ni ndui ná, tsje'a ncha'on bintja ná nã inchin je'e nã xraxaon nã ixin jaña'a rukangi ná thi jian. Aro Ndo Dio nthagato ná ndo tangi ixin thjengijna ná ndo, ko sinthajian ná ndo inchin je'e ndo jian ndo.

¹¹Jaan, ndua ixin thi tangi nthagatho ná ndo nthaxruxian'a ná are tetuan ná thi tangi mee, ko anto tadunthechiin ná: aro ja tethinxin ná unda tedatho ná tangi mee, chrjuin tsunu'e ansean ná ko tsangi ná sintho'o ná thi jian.

Thi tsu'en chujni dithikaon'a thi ndachro Ndo Dio

¹²Maski anto tangi tu'an ra, chunthia ra ngain Ndo Dio ko tusuji ra ko idinthechin'a ra. ¹³Ko thjee ra nthi'á nao ko thinthue'a ra nthi'á, ko chujni ichunthia'a jian jai, sikon nã thi ja'a ra tenche'e ra ko rukjan nã ruchunthia nã.

¹⁴Nche'e ra ixin chrjuin dakji'o ra kain chujni, ko thinthu'e

ra kain thi jian'a, ixin chujni thinthue'a thi jian'a chro'a sikon Ndo Dio. ¹⁵Ko tanchrjanda'a ra ixin xru'in kensen tsinthu'e thi jian dajon Ndo Dio, ko tanchrjanda'a ra ixin se'e ngaya'a ra chujni juxon ncheketo chujni, ko ni mee inchin naa ka tsja nchexruxin'a chujni. ¹⁶Ko tsje'e ra ixin xru'in kensen sejuaka'o choo ko xra thuthe'a, ko ndachro'a ra ixin xru'in renthe thi chjee ni Ndo Dio inchin binche'e Esaú ixin je'e binchekji thi juachaxin je'e bechunda ixin je'e sa'o guan. Ko Esaú binchekji juachaxin mee ixin naa laato ndaxra. ¹⁷Ko ja'a ra nu'a ra ixin are Esaú binao ixin ndudee runchenaon ndo, ndudee ichro'a ndo. Maski je'e Esaú anto tsjanga aro je'e ibithja'a kexreen rukentuxi'in thi je'e binche'e.

¹⁸Ja'a ra kunchien'a ra ngain naa jna nchao kathe ni inchin binche'e chujni Israel are kunchie'en nā ngain jna Sinaí thi jiche xru'i ko anto naxinthui xe'e ko anto suji tungiixin ko jidanuthe chrintho. ¹⁹Kai kuin'a ra are suji kui'in nā thi banua nā, ko kai kuin'a ra are nichja Ndo Dio ngain nā. Ko kain chujni kui'in tha mee, binchetse'en nā ñao Moisés ixin irunichja'a Ndo Dio jañaa ngain nā. ²⁰Ixin ikuixin'a nā bithikaon nā thi kuetu'an Ndo Dio are ndachro ndo: “Kexe'o chujni o kuxiigo tsingachje ngaga'a jna ji'i, ja'a ra naduexon ra chujni mee

o kuxiigo mee kunixin xro o kunixin naa lanza.” ²¹Kain nā anto xraon nā ixin thi bikon nā ngain jna mee, ko kai Moisés ndachro: “Ja'an jixrangaxin na juaxraon.”

²²Aro ja'a ra kunchie'en ra ngain jna Sión ko ngain rajnee Ndo Dio, ndo jichon, ko mee rajna Jerusalén thi jii ngajni, ko ngain thi jii tsjé nō ángel. ²³Ko kai kunchie'en ra ngain chujni sa'o kjan xe'en Ndo Dio ko jitaxin nā nthi'a ngajni; ko ja'a ra ukunchie'en ra ngain Ndo Dio, ndo sinche'e jie kain chujni, ko ukunchie'en ra ngain kain espiritu'e chujni jian ixin Ndo Dio binchajian nā. ²⁴Kai kunchie'en ra ngain Jesús, thi nichjatin ná ngathexin kon Ndo Dio ixin thi narua kjuauthexin runche'e ndo, ko chunthia ra ngain jnii Jesús, thi jni je'e kuintnji ixin bintahjian ná; ko jnii Jesús icha jian ke jnii Abel.

²⁵Mexinxin ja'a ra ndachro'a ra ixin rinao'a ra tsi'in ra thi nichja. Ixin Ndo Dio anto suji binche'e jie ngain chujni Israel are binche'a nā thi ndachro ndo nthi'a ngain jna Sinaí. Icha ja'an ná ke'e sitsinge'e ná jie, ja sintho'a ná thi jindathjuxin ná ndo nthi'a ngajni. ²⁶Are Ndo Dio nichjexin ni Israel nthi'a ngain jna Sinaí, are mee thee ndo binchexranga nunthe, aro jai ndachro ndo: “Jeo'a sinthaxranga nunthe inaa, kai sinthaxranga ngajni.” ²⁷Are je'e ndo ndachro

ndo “inaa”, ja'an ná thinxin ná ixin are mee ruxanthe kain thi binchechjian ndo ko mee kain thi thingi, ko je'o sige'e thi chro'a tsingi. ²⁸Aro thi jichjaa ná Ndo Dio ko thi je'e ndo thetu'an ndo, mee xru'in sinchekingi. Mexinxin ja'an ná thexruxi'in ná ndo ixin kain ji'i, ko nthusaye'e ná ndo inchin jikininxin ndo, jañaá kunixin juasaaya rinao ndo, ²⁹ixin Ndo Diua ná inchin naa xru'i nchexanthe kain.

Thi rugunda sinche'e ni dithikaon Jesucristo

13 ¹Thinthue'a ra thi thjue'e choo ra kainxin ncha'on.

²Ko xru'in ncha'on tjaña'a ra ixin jian dayé'e ra chujni diji ngain nchiandui ra. Ixin kaixion chujni binche'e jañaá, maski je'e na benue'a na ixin bayée na angeel Ndo Dio ngain nchiandu'a na.

³Ko xraxaon ra ixin kain chujni teaxi'in ngain ndu'a xiiso, xraa inchin ja'a ra rugiaksi'an ra kai. Kai xraxaon ra ixin chujni bikaon ixin Jesús, xraa inchin ja'a ra rugikaon ra ko nthau'a ra rukiin kai.

⁴Kain ra xro ukutha'a ra, ncherenthe ra thi thuthe'e ni, ko dinthechriko'a ra ngata'a sauan ra thi je'a chri'a ra ko thi je'a xixi'a ra ixin Ndo Dio sinche'e jie kain chujni dejuaka'o choo ko xra thuthe'a ko kain chujni chunda xi kuxe'e o nchri kuxe'e.

⁵Thiakuen'a ra sinthechunda ra tsjé tumi, icha jian cha'a ra

kunixin je'o thi utechunda ra ixin Ndo Dio ndachro ndo: “Ja'an xru'in ncha'on tsinthua'a ja'o, ko xru'in ncha'on satsjixin ngajin.”

⁶Mexinxin jai ja'an ná ixin chunthia ná ngain ndo, nchao rundachro ná:

Ndo Dio thjengijina na ja'an; ko ruxraon'a na ngain chujni rinao sinchegatho na tangi.

⁷Ko xraxaon ra ixin thi ni daku'an ra ja'a ra xro chujni ni'ngo ra, ni ndathjo ra thi jian juajnee Ndo Dio. Kai xraxaon ra kexreen banche'e na ixin bechunthia na. Ja'a ra kai chunthia ra inchin je'e na chunthia na ngain Ndo Dio.

⁸Jesucristo dasingixin'a ixin je'e xraje'o jna, jai, ko kainxin ncha'on. ⁹Ja'a ra dithuaxin'a ra ixin icha chujni sinthakua'an ra na inaa juajna nichja thi ndua'a. Icha jian tsusuji ansean ná ixin thi thjuaa ná Ndo Dio, ko suthikaon'a ná chujni je'o tjaago ixin ke'e nchao sine ni ixin chujni dithikaon je'o thi ditu'en na ji'i, mee xru'in thjengijina na.

¹⁰Ko Jesucristo xrajon be'en ixin ja'an ná, aro thi daana xrajinche'e inchin thetu'an ley bayée Moisés xru'in juachaxin chunda na sayée na thi dajon Cristo. ¹¹Ixin thi daana judío icha renthe xranxi'in jnii kuxiigo ngaxi'in Lugar Santísimo ngain ningue na, ko jni mee thi dajon daana ngain Ndo Dio ixin ditjañe'e thi jian'a nche'e kain chujni judío. Aro nthau'e kain

kuxiigo mee che nthao nthi'a ngande'e rajna. ¹²Jaña kai Jesús, betan tangi are ndabe'en nthi'a ngande'e rajna ixin binchekjan jian kain chujni kunixin jni je'e. ¹³Mexinxin ja'an ná digutan ná je'e nthi'a ngande'e rajna, maski chujni runichja nã anto suaxin ixin duthikaon ná ngain je'e. ¹⁴Ixin ngata'a nunthe nthi'i ja'an ná chunda'a ná naa rajna tsunchrje'en kainxin ncha'on, ko ja'an ná tethjee ná thi rajna tsunchrje'en kainxin ncha'on, thi utuin tsii. ¹⁵Mexinxin kainxin ncha'on nthusaye'e ná Ndo Dio kunixin juachaxiin Jesucristo. ¡Rugunda sinthunduxi'in ná ndo thi rutsjethe'e ná ndo ko nthusaye'e ná ndo kunixin ru'a ná! ¹⁶Ko xru'in ncha'on tjaña'a ra nche'e ra jian ko thjengijna ra icha chujni xru'in chunda kunixin thi chunda ra ixin mee thi rugunda sinthundusen ná ngain Ndo Dio ixin yaa thi rinao ndo ixin sintho'o ná.

¹⁷Dithikaon ra chujni thetu'an ngain ningua ra, ko nche'e ra thi je'e nã rundachro nã, ixin je'e nã daku'en nã ansean ra ko ja chrujan tsu'an ra Ndo Dio sanchiangi'i nã ixin ja'a ra. Mexinxin nche'e ra jian ixin ruchee nã sinche'e nã xra ngajin ra ko nche'a ra ixin sechiin nã ixin thi ndakua'a nche'e ra, ixin ja je'e nã sechiin nã, mee xru'in tsjengijna ra.

¹⁸Nchetse'en ra ñao Ndo Dio ixin ja'an ná, ixin ja'an ná nuna

ná ixin jian te ná ngathe kon Ndo Dio, ko rina'o ná jian sintha'a ná kain xra. ¹⁹Ja'an anto danchia'a ra ixin nchetse'en ra ñao Ndo Dio ixin je'e ndo ruchjana ndo juachaxin rukjan na tuin sasutsja'a ra inaa.

Nthi'i thjexinxin xroon ji'i

²⁰Ndo Dio, thi nchekunu'e chrjuin ngain anseen ni, ndo binchexechon Nchaa ná Jesucristo ngayee ni ndadige'en, thi dakuan ná inchin thi icha jian thingaria kulekuchje'en, ko je'e kuejexin kunixin jni thi narua kjuauthexin ndo ko xru'in ncha'on tsjexin.

²¹Ko ja'an danchia ixin je'e ndo sinthakjan ra ndo jian chujni ko jaña sinche'e ra thi rinao ndo, ko Jesucristo sinche'e ngajin ná inchin je'e sinao. ¡Nthusaye'e ná Jesucristo kainxin ncha'on! Jaña tsu'en.

²²Nthatsa'an ñao ra xro choo ná, thinna ra ko thinxin ra jian juajna ji'i, thi nchion kji'an ra ji'i ixin sinthasuji ra. ²³Ja'an rinthanu'a ra ixin xan choo ná Timoteo ubachrjexin xan ngain ndu'a xiiso. Ja je'e tsii nthi'i tuin, ja'an sasukian are ja'an sasutsja'a ra inaa.

²⁴Chje'e ra juajna kain chujni thetu'an ngain ningua ra, ko kain chujni dithikaon ngain Jesucristo. Kai kain chujni dithikaon Jesucristo nthi'i ngain nunthe'e Italia rua'an ra nã juajna.

²⁵Ndo Dio sinthanchaon ra kain ra. Jamee tsu'en.